

F'eghluq il-hamsin sena mill-mewt tiegħu

Tliet Novelli Minsija ta' Ġuzè Bonnici

Oliver Friggieri

L-ISEM ta' Dr. Ġuzè Bonnici fil-grajja tal-letteratura Maltija hu marbut ma' tliet aspetti. Huwa wiehed mill-fundaturi, flimkien ma' sieħbu Dr. Rużar Briffa, ta' l-Għaqda tal-Malti (Università). Huwa ħa ħsieb jipubblika fi tliet kotba poeziji ta' Dun Karm bejn 1-1939–40, u kiteb daħla għalihom li turi l-qima u l-ħbiberija kbira ta' bejniethom. Huwa wkoll l-awtur ta' għadd ta' rumanzi u ta' novelli tipiċi tal-letteratura ta' dik il-ħabta.

Hawn jinteressana dan it-tielet aspekt tiegħu, u l-aktar bħala kittieb tanovelli jew stejjer qosra. Bonnici wkoll jidħol fil-ġemgħa tal-kittieba Maltin li kitbu bit-Taljan. Aktarx li l-aħjar xogħol tiegħu bit-Taljan huwa “La pazza”, novella mogħtija t-tieni post fl-ewwel konkors inniedi mill-*Malta Letteraria*, u mxandra bħala estratt tar-rivista f'Ġunju 1927. It-tema tal-“genn” sabet diwi ieħor fil-kitba tiegħu bil-Malti.

Ġuzè Bonnici jirrappreżenta bis-saħħa kollha lil dak il-grupp ta' kittieba li trawmu fl-Università u li riedu jaġġu dinjità letterarja lill-ilsien Malti, waqt li xtaqu joffru struttura biex din id-dinjità tieħu xejra akkademika wkoll; għalhekk kellu sehem kbir fit-twaqqif ta' għaqda tal-Malti fi ħdan l-Università fl-1931. Bonnici joffri eżempju mill-aħjar ta' kittieb mirqum, ħerqañ li jiskopri fil-ħażna lessikali Maltija dawk l-irkejjen u dawk il-profonditajiet moħbija li kienu għadhom iridu jingħarfu bil-għaqal. Fil-proża tiegħu hemm sforz wiehed bla waqfien biex tinstab idjoma Maltija “safja”, fis-sens ta' idjoma matura u stabbli li tidħol bla tbatija u bi ħsieb fi ħdan il-binja sintattika. Din il-binja, f'idejn Bonnici, għandha x-xejriet partikulari tagħha. Għandha mill-aptit klassiku daqskemm mill-aptit romantiku; fil-qofol tagħha, hi binja li trid tgħolli l-livell tal-kitba u tat-taħdit, livelli li jitbiegħdu minn xulxin mingħajr ma jtilfu d-dehra ta' xulxin.

L-esperjenza medika tiegħu, għad li relattivament qasira, tinsab fin-nofs tad-dehra li jaġġi tal-ħajja. Huwa t-tabib li qiegħed jikteb (bħalma ġara lil Briffa), iżda huwa t-tabib “liriku”, sentimentali u kommiss quddiem il-fatti tax-xjenza. Huwa jikteb il-proża b'qalb ta' poeta. F'“L-Iżvilupp tal-Letteratura Maltija”, taħdita ta' Briffa ta' l-1949, imxandra għall-ewwel darba fi ktieb tiegħi dwar Briffa fl-1974, huwa jitkellem dwar il-qari letterarju tagħhom, u jgħid li “Bonnici kien miġnun fuq ir-rumanzi u n-novelli Taljani”. L-ambjent universitarju kellu sehem kbir fit-trawwim ta' eduk-

azzjoni letterarja serja, li hi fil-fatt l-isfond kulturali ta' bosta mill-aħjar kittieba. Izda din hi regola naturali u magħrufa, u student tal-medicina ma setax ma jitlobx minnu nnifsu rigorożità simili fil-qasam tal-kitba. Dak li ma kienx "naturali" għal kollox f'dik il-habta kien it-twemmin qawwi ta' Bonnici, u ta' kotra ta' oħrajn fi hdañ l-Għaqda studenteska, li l-ilsien Malti għandu jirtoqom, jinkiteb tajjeb u jikber f'lingwa ta' kultura għolja. Għalhekk qajla jistgħu t-tliet aspetti differenti msemija li jsawru l-persunalità ta' Bonnici jinfatmu minn xulxin. Għandhom ilkoll l-egħruq tagħhom imxettlin fil-ħamrija tal-konvinzjoni li l-imħabba lejn il-Malti kienet teħtieg ukoll "ix-xjenza" tal-Malti. Għalhekk l-Għaqda, u għalhekk ukoll il-ħidma ta' Bonnici fost l-istudenti; għalhekk ukoll il-herqa tiegħu biex ixandar l-aħjar xogħlijiet letterarji bil-Malti miktuba sa żmienu. Għalhekk ukoll ir-rabta intima tiegħu ma' Dun Karm.

Dawn in-novelli aktarx minsija, li l-familja Bonnici għogobha tagħtini kopja tad-dattiloskritt u tal-manuskritt tagħhom, jistgħu jixhtu dawl ieħor fuq xejriet ta' l-istil u tal-viżjoni tal-ħajja tiegħu. Għandhom juru l-interessi umanitarji daqskemm l-aspirazzjonijiet letterarji tal-kittieb, u għalhekk li nixtieq li jixxandru u li jidhru flimkien. Jikkompletaw il-kwadru tiegħu daqskemm iwessgħuh biex ihaddan spazji li mhux dejjem jidhru fil-bqija. Il-letterat mirqum, sikwit l-istilista tipiku ta' l-epoka, it-tabib, l-osservatur diskret u wkoll impenjat, u fuq kollox il-bniedem tajjeb li jixtieq li l-problemi jinħallu: dawn u xejriet oħrajn jidhru fl-aqwa tagħhom hawn u jintrabtu ma' bosta waqtiet simili oħra.

Is-sehem ta' Bonnici, sikwit romantiku u sentimentali, idealista konvint, sikwit realista fid-direzzjoni tan-narrativa Taljana ta' tmiem is-seklu dsatax, huwa importanti għaliex jinkludi kemm lir-rumanz u kemm lin-novella, generu aktarx imgenneb minn għadd ta' kittieba Maltin. Bħal Ellul Mercer, Bonnici jersaq lejn ir-ritratt zghir ta' qagħda, izda qatt m'hu ritratt istantanju. Għall-kuntrarju, huwa ritratt studjat minn qabel, frott l-osservazzjoni u s-sentiment. Għalhekk bil-pubblikazzjoni tagħhom il-qarrej hu mistieden iqis x'ried jagħmel l-awtur fil-qasam tal-kitba Maltija daqskemm fil-qasam tat-tematika. Hi ħarsa li jixraq li tinghata f'egħluq il-hamsin sena minn mewtu fl-1940.

FIL-KAMRA TAL-MEJTIN

novella ta' Ġużè Bonnici

Dawl kahlani mgħajjeb, imsieheb f'diqtu mad-diqa li kienet taħkem setgħana f'din il-kamra bla wens, kien iħalli jixirfu mid-dalma tar-

rkejjen imdella tliet iġsma mimduda u merħija fit-telqa tal-mewt fuq irħama tawwalija mrekkna mal-ħitan; iżda kien jirkacċa l-bjuda kiesħa ta' sura mċajpra ta' bniedem mgħottija b'liżar fuq mejda fin-nofs tal-kamra, il-mejda ta' l-isbar. Riħa qarsa tad-dizinfettant imħallta ma' dik mellies ta' l-ħaxix u ma' l-oħra ratba u mfewħa tal-fjuri mdomma f'kuruni u msawra fi slaleb kienet timla mżarġna l-imkejjen kollha u kien donnha qisha l-hija waħdiena li setgħet tolgot il-ħsus imwaħħxa ta' min jirfes il-għatba u jidħol hemm ġew. Kull ftit waqtiet, taqtira ilma, b'ħoss qawwi mkabbar għal elf darba mill-ħemda tal-lejl, kienet taqa' mill-vit laxk ġo lenbija tal-fuħħar bajdani.

Il-kamra kienet magħluqa u l-għassies tagħha, mirbuħ mill-għaja u mħannen mis-sikta, kien ingabar f'kamartu u ntaṣab f'soddu bil-bruda tad-drawwa wara li ta l-aħħar daqqa t'għajn imħeddla fuq l-iġsma mejta mitluqa f'idejħ biex iħarishom minn kull għajb u biex, jekk qatt xi wieħed minnhom juri l-iċken ħjiel ta' ħajja, jagħtih l-għajjnuna meħtieġa. Fuq l-irħama mdeffsa mal-ħajt biswit il-bieb ewlieni kien mimdud raġel irqajjaq u twil, imdaħħal fiż-żmien, b'wiċċu sfajran u mqit u bil-qasma ta' ħalqu milwija 'l isfel fit-trufijiet bħal dik ta' wieħed li qatt kien jew kien jaħseb li kien, xi ħaġa kbira; kien liebes libsa tas-sarġ iswed, b'ingravata f'għonqu ħamranija marbuta ħazin, u msellta f'genb wieħed u f'waħda mill-peduni suwed li kienu jgħattu saqajħ imħeddla, kien hemm toqba ġmielha donnha mkabbra mill-bjuda ta' ġilditu. Idejħ kienu msallba fuq sidru u mdawra b'kuruna tar-rużarju taż-żebbuġ u lħitu kienet marbuta b'maktur ma' rasu. Ma' ġenbu fl-art kien hemm tebut ta' l-abjad miżbuġħ minn lewn il-kewba b'biċċa landa msammra fuq il-għatu b'kitba fiha: Ġanni Gatt, 73 sena.

Mal-ħajt lemini, fuq irħama mixquqa, kien hemm donnu rieqed zaġħżuġħ miḡni b'saffejn, wiċċ smajjar, xofftejn miġbuda f'nofs tbissima, għajnejn magħluqa, idejħ mitluqa ma' ġenbu. Mill-qatgħa ta' ħwejġu u mill-għadd ta' kuruni madwaru kien jidher li ma kienx imqaxqax għall-aħħar u li ħbiebu ħassew it-telfa tiegħu. Salib tal-ward ħamrani kien mimdud fuq sidru u marbut miegħu b'ċoff tal-ħarir abjad b'biljett zġħir bi ftit kliem fuqu: Lil Ġorġ qalb ta' qalbi. Quddiem dan imkebbeb minn għonqu 'l isfel f'liżar tax-xoqqa u b'biċċa karta ("Mikiel Dimek, 59 sena, B'Kara") meħmuża fuq sidru f'labra tas-sarwan, kien rieqed l-aħħar raqda bla tmiem raġel imgħaddam u b'wiċċ mixrub li kien jixhed mid-dehra tiegħu l-jiem ta' għaks u ta' ġuħ li kienu għaddew minn fuqu; għajnejħ imberraq u mwerrċa ma kinux sabu id ħanina li tnizzlilhom tebqiethom u ħalqu mbewwaq kien iħalli 'l min jara erba' sinniet imferrxa u mqabbza u mperrċa minn ħanek niexef u bajdani: l-ebda kuruna, l-ebda fjura ma kienet tidher qaribu.

F'sieġħa lejl, il-leħen mitfi ta' qniepen fil-bogħod kemm kemm waslu jxellfu l-ħemda ta' dil-kamra u t-tmiem tad-diwi tagħhom ġew mgħottija

mid-daqq qawwi tal-qniepen ta' parroċċa fil-qrib. Lehenhom dewa setgħani fis-sikta mirbuħa u l-ħgieg tat-twieqi bħal trieghed bid-damdim tagħhom. X'ħin dawn intfew baqgħu jaslu minn hawn u minn hemm l-aħħar ilħna mbiegħda tal-knejjes imxerrda mal-gzira.

Ma' l-ewwel daqqa bħal reżħa u ziffa daħlu mgħagħla mix-xquq tal-bieb u kaxkru minn tarf għal ieħor tal-kamra ftit werqat niexfa u mqarqċa, id-dawl kaħlani mdendel minn ħabel fin-nofs tbandal u tājjar minn fuqu qatta dubbien maqtuġħ u maħsud f'ngħasu, il-lizar li kien iġħatti l-mejda ta' l-isbar tperper u tmewweġ u l-bibien tħabbtu u zaqzqu. Bħal xi ħaġa bla dehra u bla sura kien donnha daħlet fil-kamra u mliet il-wisa' kollu biha. Id-dubbien wieġeb għal dik il-ħasda b'zarzir bla heda u nfirax ma' kullimkien ifittex imkien fejn l-aktar jistrieħ bis-sliema. Waħda minnhom nizlet għajjiena u għatxana fuq imnieħer Mikiel Dimech u nifdithulu biex terda' qatra demm.

– Ah! lanqas hawn m'hawn mistrieħ?! – gerger b'leħen mitfi oħxon u waħħaxi Mikiel Dimech wara li tmezmez u ħarrekk wiċċu bil-ħasda taħt dik il-gidma qalila, għalaq kemmxejn għajnejħ l-imwerrċa bħal donnu biex ibill il-bocoċ tagħhom bid-dmugħ u berrahhom, u gebbed u fettaħ u tawwal u bexxaq ħalqu biex iħoll mill-ebusija kiesħa u jrattab il-laħam ta' wiċċu. Imbagħad bil-qajla għolla mill-gdid it-tebqiet t'għajnejħ u, fil-waqt li telaq il-għajn qrib il-ħajt għal riħħa, dawwar l-oħra mal-kamra u fela bla għagla kull ma waqa' taħt ħarsitha. Tbissem u rega' kixef l-erba' sinniet imqabbza u maħmugin – Hawnhekk m'aħniex weħidna! għall-inqas ikolli ma' min inqatta' siegħa żmien ngħidu kelmtajn . . . Donni ilni rieqeđ sena . . . Luġiġħ għab, u dik in-nixfa, u dik il-ħedla bla mistrieħ . . . u tgħid li kont beżgħan mill-mewt . . . Iblah!!! – Fuq dik il-kelma mitfugħa lilu nnifsu gabar kemm żebliħ jista' jigħma' l-leħen tal-bniedem u bil-kemm ma kiensex wieħed jistenna li jarah jaqla' idu u jieħu 'l wiċċu b'xebgħa ħartiet. U mhux żgur m'għaddilux dan il-ħsieb minn moħħu u gietu dix-xewqa f'idu għax dak il-ħin intebah kemm kien imqartas ħelu f'dak il-lizar – Hawn fiex sarrewni? – Refa' ftit rasu, lewa rasu u wiċċu 'l isfel, tefa' ħarstu fuq gismu – Imkeffen b'lizar! mur obsor għal Lonza! mank sabet biċċejn ħwejjeġ għand regettier biex ideffsuni fihom . . . B'rasha jdur jekk qatt ifettilħa tersaq tarani għax naqla' sieqi nixħethielħa għal rasha. Hekk jew hekk issa 'l sieqi m'għandix x'nambiħa . . . ara aħjar naraw kif neħilsu u noħorġu daqsxejn minn dan il-qartas . . .

B'caqliq zgħir u bi tkagħwiġ ħafif, bħal dudu wasal fi żmien bdil qoxrietu, ifettaħ dirgħajħ biex iwassa' u jħoll ir-rabta tal-lizar u jtawwal għonqu 'l barra biex iġħagħgel il-waqt tal-ħelsien, Mikiel Dimech kien fi żmien qasir għoddu wasal biex joħroġ idejħ u jkixef sidru. U ta' bniedem li kien ra kull

ma tagħti d-dinja u dak il-ħazin kollu li fiha u li sar jieħu kollox bil-bruda, kien qiegħed jagħmel dan kollu bil-qajla u jitkellem ħiemed miegħu nnifsu – Xejn, xejn, b’dan it-taħbit wieħed isahħan ftit demmu u jrattab ġismu . . . Kieku, matul ħajti, għarf u jzoqquni tajjeb daqs kemm qartsuni sewwa wara mewti, ma kienx ikun hawn għalina . . . imma hej fid-dinja, għall-fqir m’hemmx ħniena . . . xogħol, xogħol biss . . . lanqas iħalluk tedha ftit bil-ġmiel tal-ħolqien t’Alla . . . x’jien ngħid! lanqas ituk żmien kemm tibra’ bukkun bil-kwiet, inizzluhulek tosku . . . Jien bl-istonku kien imissni mitt, mhux b’sieqi . . . xi trid tagħmel! . . . sieqi għoġobha tissegħes! . . . Fl-aħħar għoddna ħlisna . . . lizar bħal dan lil Lonza jaħjiha . . . Kif, lanqas qmis?! Lonza! eh Lonz kif għasartli qalbi bi mġibtek, kemm insejtni malajr . . . – Tebqet għajnejn Dimech teptpu bid-diqa u l-boċoċ tagħhom tgħammedu bi star tad-dmugh, ħalqu gġebbed u ttawwal u wiċċu tkemmex u mtela snug imħarbita. U deher donnu jibki bikja ħiemed u jolfoq sieket. Bil-qajla refa’ l-id waħdiena meħlusa mill-jasar tar-rabta tal-lizar, ressaqha lejn wiċċu, u bil-qiegħ tagħha għolla lilu nnifsu. Imbagħad b’gibda qawwija għal għarrieda heles l-oħra u b’ħafna taħbit u tqanziħ, qam bil-qiegħda; il-lizar, maħlul u merħi, iżzerzaq minn fuq il-qafas ta’ sidru, waqa’ fuq hoġru u kixef gabra ta’ għadam imwaqqfa bil-ħniena u miksija b’rita rqiqa ta’ ġilda niexfa sewdiena. Dimech dawwar ħarstu madwaru u mit-tbandil ta’ rasu u ċ-ċaqliq ta’ ħalqu deher li kien hieni bl-imkien fejn sab ruħu u bis-sħab godda li kixef ma’ genbu. Imbagħad għajnejh niżlu fuq sidru għeri u waqgħu fuq il-lizar mitluq f’hoġru. U mill-ġdid bħal sħaba ta’ diq il-qalb għaddiet minn fuq swied wiċċu u ħalliet fuqu maħzuza bil-qawwi t-tħarbit tagħha. Izda f’daqqa waħda bħal xi haġa mohbija u mbiegħda li tixref minn qalb ħafna tħarbit u tissielet u titqabad biex tegħleb it-tfixkil kollu u tersaq quddimija u mżargna, hekk deher fuq wiċċ Dimech id-dell ta’ tbissima riesqa. Fil-bidu bħal donnu ried irazzanha, jostorha; u x-xewqa tiegħu kienet mikxufa mit-tigbid ta’ ħalqu u mit-titwil ta’ għonqu u t-tibdil ta’ wiċċu; imbagħad bħal iċċassa mitluf jaħseb xi haġa għariba u minn taht l-ilsien genger: U kieku, immurilha mkeffeff f’dan il-lizar min jaf Lonza kemm tlebbet u twerzaq!. . . Ix-xbieha ta’ Lonza mwerwra u maħruba quddiem il-għajnejn ta’ mohħu dehret hekk ridikola li għarxittlu u qanqlitlu l-moġħza tad-daħk, gegħlitu jinsa kollox u jinfexx f’daħka li damdmet mal-kamra u ċaqalqet u riegħdet il-bibien u t-twieqi. Bil-keffa t’idu l-lemenija għatta malajr il-fetħa ta’ ħalqu u ħanaq u tefa l-hsejjes li kienu ħierġa minnha; fi żmien qasir kien donnu wasal fix-xewqa tiegħu u ħabat sejjer inizzel idu u jkixef ħalqu izda mewġa oħra ta’ daħk, aktar qawwija u mimlija minn ta’ qabilha, reggħet rikbitu u kisret il-ħemda tal-kamra siekta u mudlama.

– Bizzejjed!

Dimech indehex, inħasad. Id-daħka għabet minn fuq fommu; is-sfura ta' wiċċu żdiedet, il-ħedla ta' ġismu kotrot u għajnejh imwerrċa u mberrqa grew miġbuda minn fejn ħarget il-għajta. Din kien donnha giet minn fejn kien mimdud, biered fit-telqa tal-mewt, Ġorġ iż-żagħżuġ; iżda għalkemm Dimech flieh kollu kemm hu u għasses għall-iċken bidla fuq wiċċu ma kixef xejn li sata' jqawwilu l-ħsieb li dik l-għajta li regħxitu kienet ġejja minnu. Id-dawl imgħajjeb ta' ħarstu u d-dalma setgħana tal-kamra ma ħallewhx jintebaħ bil-leħħa ċajtiera li kienet tostor daħkana wiċċ Ġorġ.

L-OHLA KELMA!

novella ta' Ġużè Bonnici

Għaddiet l-ewwel ġimġha, u t-tieni, u t-tielet, u magħhom ghebu tgħidx kemm-il tama u ħolma li, bħal kewkba feġġa, dawlu għal ftit sigħat ix-xefaġ sewdieni u mgħajjeb ta' Nerik Kassar. Hu ma kienx ibleh u, bi tbissima ta' mogħdrija, kull meta kien jaqbad lilu nnifsu johlom imqajjem u jittajjar ferrieħi fuq il-ġwienah irqaq u dgħajfa ta' xewqatu, kien iligġem ruħu u jwissiha (qisu għandu f'idejgħ tarbija tarja x'ihares u x'imexxi fit-triq it-tajba) ma temminx li sa jilħaq fi ftit jiem, f'art barranija, dak li ma sehħlux jikseb f'xiber artu. U għalkemm mhux darba u tnejn qara mlebleb fuq ix-xorti li messet lil ħaddiema bħalu, fqajriņ u maħqura minn riżqhom bħalu mwarrbin qalb ġenshom u bit-togħma qarsa tal-ġuħ f'ħalqhom, li mix-xejn, targa targa, bil-qawwa biss tar-rieda u tal-għaqal, waslu fil-quċcata tas-setgħa u saru milordi, hu la basar u anqas stenna li sejjer jilħaqhom. Hu ma kienx rgħib, ma riedx daqshekk. Ried biss isib ix-xogħol, jibda jaħdem, jigma' xi ħaġa u mbagħad jerga' għal Malta jieħu 'l dik li rabtet qalbha miegħu u, b'sabar ta' qaddisa, qagħdet tistenna l-waqt li tizzewġu.

“Mur,” kienet qaltlu, b'lehenha ħlejju mahnuq bid-diaġ, “mur, u Alla jżomm idejgħ fuqek. Qalbi tkun miegħek u ma nixbax nistenniek, ukoll 'kk naf li xagħri jibjad u wiċċi jimtela tikmix.” U wara ftit, bi tbissima u b'ħarsa li regħduh, saqsietu: “Tkun tridni, imbagħad?”

Hu, b'xirftu kollha, baża' jwegibha bil-kliem li ma jmurx jinfaqa' f'bikja quddiemha, u għafsilha idha u rassielha ma' qalbu bil-herqa.

U hu telaq, ifittex li jkebbes ġo qalbu l-maġmar tal-mibegħda għal aħwatu l-Maltin biex ma jitnikketx għall-firda minn art twelidu, iqajjem it-tifkiriet kollha ta' għaks, ta' ġuħ, ta' qgħad u ta' żebliħ biex inixxfulu d-dmugħ qabel jixirfu f'għajnejh u jikxfulu r-rabta ħanina għal dik ir-roqgħa

fejn trabba li b'xejn ma sata' jħoll. U ma' tul it-triq tat-tarfien kien jieqaf jitgħaxxaq bid-dehriet sbieħ li jolqtu u jgħammxu u jkabbar il-kobor tagħhom u jzid ġmielhom biex fl-irqiq ta' qalbu jidħak bih innifsu u jmaqdar u jkasbar lil Malta, ħalli dak it-tkasbir u dak it-tmaqdir iberrdulu l-ġibda lejha u tajru minn fuqu s-swied ta' qalb li ried jifnih. U biex jistabar mit-telfa ta' ħanintu, fejn dari kien jaħrab il-ħolm fieragh, il-lum beda jigrri warajh u jibni, fuq sisen tat-tajn, id-dejr ġhani li kellu jilqa' mħabbtu.

Wasal fl-aħħar fil-belt kbira li kien qiegħed fuqha l-miza ta' ħajtu u berbaq, biex jilħaqha, il-ftit flus li kien seħħlu jigma'. U beda jiggerra mat-triqat jittallab ix-xogħol f'ħanut dieħel u minn iehor ħiereg, jagħti ismu lil għaqda għall-ksib tax-xogħol u jikteb lil oħra li taqbez għall-ħaddiema qegħdin. Imma kollox għalxejn; ħafna kliem ta' tama, ta' mogħdrija, u mill-bqija xejn. Il-jiem igerbbu, il-flus jonqsu, it-tamiet jinħallu, il-ħolm jiggarrarf; u magħhom Nerik Kassar beda jitlef kull fiduċja fih innifsu u f'hiltu, u beda jibki bluhitu talli tbiegħed minn niesu fejn għallanqas, jekk ma kienx isib ix-xogħol, kelma tajba li tfarrgu u loqma ħazina li xxebbgu kien isibhom dejjem.

Hu, qabel telaq, kien ħaseb għal kollox; imma moħħu mimli mill-aħbarijiet li l-emigranti kienu jibagħtu lil qrabathom, kien twebbel li, fl-aġħar ħaġa li tista' tigrilu, kien jibqa' xi ħmistax bla xogħol, u gabar flus kemm iġħaddi mqanċeċ tliet ġimġhat. U issa, dawn it-tliet ġimġhat, twal u qosra fl-istess ħin, kienu waslu fi tmiemhom.

Il-belt kbira kienet miżgħuda bi ħlejjaq ta' kull gens, ħawtiela u ħabrieka, iħaffu mat-triqat biex jaqdu dmirhom bla ma jħabbu rashom fuq għajrhom; iżda hu kien iħossu mitluf u jistħajlu mjassar u magħluq fuq biċċa għuda titbandal ħiemda mal-mewg lubien ta' baħar barri u bla tarf; u bħal nawfragu kellu jgħakkes ruħu biex itawwal il-ħazna ta' gidu sakemm ifegg fix-xefaq mudlam id-dawl tal-ħelsien. Naqqas l-ikel, qata' t-tipjip, ħarab kull nefqa zġħira; u b'dan kollu, it-tmiem ta' kulma kellu kien qiegħed joqrob b'għaġla tal-biza'.

Illum, it-tielet Sibt f'din il-belt, stenbaħ bil-mewt go qalbu għax kien jaf li kellu jitleq il-kmajra fejn sab il-kenn u l-mistrieħ ħalli l-ftit xelini li kien fadallu jerfaġħhom għall-ikel. Imma l-aħħar ħaġa li kienet therrilu qalbu ma kenitx din il-firda daqs kemm il-ħsieb li llum kellu jibgħat aħbaru lil niesu biex iżomm il-wegħda li tahom qabel siefer li, ikun fejn ikun u jigrilu x'jigrilu, jiktbilhom darba fil-ġimġha. X'jaqbad iġħidilhom? Itarrfilhom il-hemm li jinsab fih u li rizqu ħazin kien għadu jaħqu u li minflok il-gid u x-xaba' li stenna ma sabx għalih ħlief il-għaks u l-guħ? Idardrilhom it-togħma helwa tal-għana fil-qrib u jdewwaqhom il-morr li anqas felah iġarrab hu? Le. Ukoll li kien jaf li idu, fit-tħarbix tal-gideb ħanin, tinħaraqlu,

hu ma jibagħtilhomx għajr aħbarijiet tajba u jagħtihom b'minnhom ftit mill-holm fieragħ li fl-aħħar saħriet ta' għozza kien lemaħ idawllhom ħbub għajnejhom.

U waħda wara l-oħra; nizzlilhom fuq biċċa karta bajda u bierda l-aħbarijiet li jhennuhom u li lilu kienu qegħdin jifthulu griehi jikwu ġo qalbu. Xogħol ħafif, mgħallem ħanin, ħlas tajjeb; ftit kien jonqsu biex iħarrfilhom li stagħna u li ma jdumux ma jarawh quddiemhom b'tagħbija deheb. Issa beda jhoss bħal għaxxa jikteb dawn il-ħrejef li kienu jweggġuh u jgarrab bħal hlewwa qarsa jaħqar lilu nnifsu. Kulhadd kien bejtu u zebillu; ma kenitx haġa kbira li hu wkoll jingħaqad magħhom u jieħu lilu nnifsu bil-ħarta u jgħaddi ż-żmien bl-egħżeż ħsus ta' ruħu u jobrox u jgedded il-griehi ta' qalbu. Kien haqq! Ibleh! Jitwaħħam li sa jagħleb xortih! Jemmen li dak li ma seħħlux f'art twelidu sejjer iwettqu f'art barranija! Haqqu! Li ma bezaż li jħassibhom ħazin u jitlef kollox kien aktar ipingilhom sabiħa l-ħajja li kien għaddej u aktar iroxxilhom bit-tlellix imdieheb li ma sab imkien biex izjed iġħakkes lil Nerik Kassar. Għax għal ftit waqtiet stħajlu nfired mis-sura ta' gismu u ma għanetx bi ftit biex ikattar l-imrar u jqawwi l-ugħieh tiegħu.

X'ħin temm il-kitba ta' l-ittra u għalaqha, tefagħha f'butu u ħareġ 'il barra. Issa, id-daqsxejn ta' tqanqila waqt it-tħarbix ta' l-ittra birdet għal kollox u qalbu kienet sewda u mnikkta għall-aħħar. Gibed lejn it-triq ewlenija bil-ħsieb li jedha b'xi haġa u jinsa tiġribu. Kieku biex jedha kien hemm, iżda għajnejh ma bdewx jaraw ħlief it-triq imwiegħra ta' ħajtu u widnejh ma semgħux għajr it-tilwim ta' ruħu għajjiena u għatxana għal kelma ta' faraġ. Il-bankina kienet maħnuqa bin-nies, gejjin u sejrjn, iħaffu u jgħagġlu bla waqfien u bla heda; kienet qisha miknusa minn żewġ ħamliet, waħda gejjja u oħra sejra; u hu kemm-il darba nqabad minn waħda minnhom u kien misjuq bla rieda. Anqas kellu ħila jieqaf u jagħżel waħda minnhom hu; merħi, meħdul, kien iħalli ruħu jimxi fejn titfġu r-rassa; ukoll li kien jaf li t-triq maqbuda kienet twassal fi rdum, ma kienx iħarrekk sebgħu biex jieqaf fix-xifer u jehles mit-tiġrif.

Qatt daqs il-lum id-dinja ma deħritlu sewda u qatt daqs il-lum ma ħass qawwija x-xewqa tal-wens u l-qrib ta' niesu, ta' kelma tajba mtennija b'islienu. Mindu tbiegħed minn artu, widnejh ma thennewx bil-hoss ħelu daqs il-għasel u xaħxiehi daqs l-ilma gieri ta' l-ilsien Malti u dan in-nuqqas kattarlu d-dwejjjaq tiegħu u ħarraxlu l-ħsieb ħeddieli li qieghed waħdu. Xtaq jibki biex iserraħ il-mili ta' qalbu muġuġha, xtaq jitniehed u jgħajjat biex jitfi l-ilfiq u l-krib ħiemed ta' ruħu mdejqa, iżda għajnejh niexfa u grizmejh bla lehen tawh sura ta' xbieha bla hoss, ta' bniedem biered qieghed jara quddiemu grajja li f'xejn ma tmissu. Mħux hekk minn gewwa. Mitlufa kull tama ta'

gid, maghluqa t-triqat kollha li jieħdu għall-kisba tal-hena, Nerik Kassar kellu jjesu maqtugħ għal kollox u li kieku dal-ħin xi hadd resaq fuqu jistaqsih x'irid, ma kienx jitolbu għajr in-nisi, il-mewt, il-qirda tiegħu nnifsu.

Kien miexi b'għajnejn miftuħa li ma jarawx u b'caqliq waħdu ta' ġismu għajjien. Bil-falda tal-kappell mgħabbar imnizzla fuq huġbejħ, bil-leħja twila ta' hamest ijiem, b'idejħ fil-bwiet tal-qalziet, issa jaħbat ma' dan u issa jolqot ma' ieħor, kien miexi qalb il-gemgħa bla ma kien jaf. Il-belt kbira u bierda li ċaħditlu rokna dellija u fethitlu beraħ it-triqat wiesgħa kienet hemm quddiemu, imħabbta zzejjed bil-hlejjaq tagħha biex tħabbel rasha fuqu, barrani, wild art oħra. U hu din il-bruda kien iħossha tkessaħlu demmu u titliflu l-gamra tal-hajja, kienet titfġħu mirbuħ f'dagħbien bla qieġħ. It-tifkira ta' niesu ċċajpret, il-ħsieb ta' Malta gheb fil-bgħid. Ma kienx fadallu ħlief il-qies tax-xejn tiegħu, tal-frugħa ta' ħajtu . . .

Habta qawwija heżħzitu kollu u ġibitu f'sensih u fakkritu fejn kien. Għal daqsxejn ma waqax. Xi hadd laqat miegħu. Dawwar wiċċu ħafif fil-qawmien ta' rġulitu u fittex jagħżel il-flien li messu hekk bil-herra. Lemah dell ta' żagħżuġ samrani u godli għaddej u sama' leħnu, leħen bil-Malti, iċanfru mdagħdagħ u iebes għax ħaseb li ma jinftihemx: "Bhima, ma tarax fejn timxi?!"

Nerik Kassar ma saħanx. Ġibed nifs qawwi. Għajnejħ imtlew bi dmugħ ta' faraġ, ta' tama, ta' hena. Dak il-leħen! . . . Dak l-ilsien! . . . Mela ma kienx waħdu f'dik il-belt kbira u bierda.

Bħal għamad ikreħ waqa' minn quddiem ħarstu u kollox beda jieħu sura aktar ħelwa, aktar ħanina. Refa' wiċċu lejn is-sema u ħass is-šana fietla tax-xemx tbusu fuq ġbinu. Ħassu jieħu r-ruħ u msaħħaħ għat-taqbida . . .

U xewqet Nerik Kassar ma damitx ma kienet mitmuma.

ANNA DVORAK

novella ta' Ġużè Bonnici

A NNA Dvorak, jiena fuqek ma naf xejn u lanqas ma kont inkun naf ismek li kieku, biex naqdi dmiri, ma kellix innizzlek ma' l-ghadd ta' dawk li jingiebu bil-għagħla fl-Isptar minn idejħ ħanina. Fil-waqt li kont qieġħed nikteb ismek, qasir bħal ħajtek u qawwi bħal imħabbtek, fuq dik il-biċċa karta bajda, sħajjiltni qed nifrex u nonxor mit-tarf tal-pinna tiegħi ċoff sewdieni biex iħabbar l-għali tat-telfa tiegħek u l-hoss tal-brix tal-pinna fil-kitba, imkabbar mis-skiet tal-lejl, deherli li hu t-tfaqqiġħ taċ-ċoff iperper mar-riħ.

Kienet l-ewwel darba li rajtek, u l-aħħar. Tfaġja mitluqa minn tulha fuq sodda bajda b'nixxiegha demm aħmar ħierġa minn ħalqha. Ma kinetx l-ewwel darba li għajnejja mdorrija raw ix-xbieha ta' tmiem ħajtek fi tfajliet oħra u idejja bla setgħa u bla ħila kellhom jibqgħu marbuta fuq sidri; iżda d-dehra tiegħek, ma nafx għaliex, ma nafx kif, laqtitni u ħakmitni u għasritni tañtha. Naħseb li kienet dik il-ħarsa tiegħek, ħarsa ta' bniedma marbuta ma' ħajjitha u mnebbha li kienet sejra titlifha u li ma kienx hemm aktar tama għaliha, ħarsa ta' bniedma b'jiesha maqtuġh titlob il-ħajja, li messitli qalbi; jew dik l-għajta mahnuqa li xhettli ma' wiċċi, għajta ta' talba, għajta ta' ċanfira, x'ħin ħassejtek tnin u tintelaq, li rabtitni miegħek. Jien ma fhimtx l-għajta tiegħek, jien ma nafx b'lsienek, imma fhimt il-ħoss tagħha daqs li kieku fhimt kliemha u għadni nħossha tidwi f'widnejja . . .

Int, minn fejn int, issa taf sewwa li jien ma kelli l-ebda ħtija, li jien, li kien minni, mhux biss kont inzomm il-ħarba u l-firda ta' ruġek minn ġismek, imma kont nagħmlek qawwija mill-ġdid u kont nagħnik, bla xaba', bis-sabiħ u bit-tajjeb kollu li tista' tagħti l-ħajja biex narak tqum minn fuq dik is-sodda mtabbgħa mid-dmija u ferrieħa bħalma kont qatt; u jien kont nagħmel dak kollu miegħek mhux għax int jismek Anna Dvorak jew għax xagħrek deħbi u mgieghed ifakkarni f'medda sbul immewġa minn ziffa ħelwa sajjija, jew għax il-ħmura ta' xofftejk u ta' haddejk midbiela li saħħru taħt għajnejk f'ħajjithom issa donnhom rebħu s-sfura tal-mewt jew għax issa difrejk, twal u rqaq u msinna u miżbugħa donnhom jidħlulu fil-laħam il-ħaj; le, le, Anna Dvorak mhux għalhekk; imma għax fik rajt ix-xbieha ta' bniedma maħqura minn xortiha, ix-xbieha ta' bniedma mitlufa li trid tissielet biex tegħleb u tirbaħ dak li kien hemm merfugħ għaliha, ix-xbieha ta' bniedma għajjiena mitluqa f'idejn barranija u bla wens ta' qalb maħbuba. Dan kollu li għadda minn quddiem għajnejja f'leħña ta' berqa msieheb mal-ħarsa ta' ħniena u ta' biki u ma' l-għajta ta' talba u ta' ċanfira, imlieni ħasra għalik u naqqax it-tifkira tiegħek fil-qiegh ta' qalbi.

Għalhekk id-dehra tiegħek ma tridx titbiegħed minn quddiemni u ma tridx tgħib fid-dalma u l-bruda ta' l-imghoddi.

Il-laqgħa tagħna kienet qasira, mill-aktar qasira. Setgħu kienu t-tlieta jew l-erbgha ta' fil-ghodu, aktarx l-ewwel milli t-tieni għax il-ħemda u d-dalma kienu għadhom isaltnu rebbieħa. Ma nistax ngħid jekk kontx lubien jew rieqed, naf biss li t-taħbit imghagħgel fuq il-bieb il-kbir ta' l-Isptar, iċ-ċempila qawwija u d-damdīm tal-muftieħ idur fis-serratura u ż-zaqżiq tal-bieb jinfetaħ u l-ħoss ta' ħafna ilħna smajthom kollha daqs li kieku kont imqajjem. Imdorri f'dil-ħajja ma ridtx wisq biex nifhem dak li kien qieghed jġri. Qbiżt minn soddti, ilbist ħafif u hejjejt ruħi biex ninzel. Mhux għax ħsibt jew bsart li hemm int Anna Dvorak, imma għax kont naf li bniedem

jew bniedma bhali kien qieghed f'tigrif ta' hajtu u kien jinhtieg l-ghajnuna ta' xoghli.

Inzilt imghaggel minn kamarti u f'tarf it-tarag sibt is-soru Taljana tal-ghassa. Bi tbissima bierda ta' wahda marbuta mar-rieda t'Alla u li xejn m'ghadha tara bi kbir qaltli minn taht ilsien: "*muore, sa, poverina!*" u bla ma stenniet tweqiba minghandi daret u mxiet quddiemi biex twassalni hdejk; ma kienx hemm ghalfejn din l-anglu tal-hniena turini t-triq ghax linja hamra ta' demm ma' l-art kienet tixhed il-moghndija ta' gismek merhi fit-telqa tal-mewt. Fuq sodda mdawla u mtebbgha bid-dmija sibt lilek imheddla; int ma tharriktx, izda x'hin wahda infermiera fehmitex li jien kont it-tabib dawwart wiček lejja u lehha ta' tama fegget ghal ftit f'dawk ghajnejk imhollma. Izda xi stajt naghmillek jien, Anna Dvorak, jekk b'daqqa ta' ghajn biss stajt nintebah li kellex il-pulmuni kollha mherrija u mimsusa u li demmek kien hiegeg minn halqek qisu nixxiegha wara halba xita! Ma stajt naghmel xejn u qalbi nghafset bil-hniena u bl-inkejja. Ghandu mnejn li dak li hassejt go fija deher f'xi bidla ta' wički bhalma kemm-il darba int rajt xbihetek il-misluta f'mera tilma, ghax dak il-hin kien li inti tajtni dik il-harsa u xhettili dik il-ghajta li ma nista' ninsa qatt. Izda ma ridtx li inti tintilef bla ghajnuna ta' xejn. Amartlek il-morfina, is-silg, hwejjeg ohra li jghaqqdu d-demm u jnaqqsu u jwaqqfu t-telfa tieghu; kollu ghalexjn u b'caqliqa miftiehna ta' rasi lis-soru ta' l-ghassa gibtlek il-kappillan u l-grizma.

Ghadni niftakar, qisni qed narak quddiemi hajja, it-tbissima mqarrsa ta' fommok x'hin smajt it-talb u rajt il-kappillan ma' genbek, tbissima mqarrsa mhux ghax ma frahtx bik imma ghaliex hassejt li kull tama ghalik kienet ghabet u b'dik it-tbissima mqarrsa ta' loghob tellief li ma tistax tigik wahda tajba u li stabar ghat-telf tieghu dort fuq it-tabib tar-ruh u quddiemna lkoll b'Taljan imghawweg, ghidtlu "*molto . . . peccati . . . fame . . .*" Kollna qima u hasra twarrabna minn ma' genbkom u stabarna ghat-telfa riesqa ta' gismek bid-dehra tat-tisfija ta' ruhek. U ma nafx jekk hux ghax ghajnejja qarrqu bija, naf biss, Anna Dvorak li hajtek aktar sabiha milli qatt dehret, li gmielek kollu, quddiem ragel moghni bil-ghaxqa tieghek, deherli li qed narak tirqaq tirqaq, tiflef lehnek u surtek, u ssir donnok xbieha tač-čpar imhanna f'idejn tar-rih bhala shaba bajdana mitluqa fil-wisa' u fil-berah tas-mewwiet ma' dhul iz-žerniq.